

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః  
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే యుద్ధకాండే

॥ నవతితమః సర్గః ॥

*This document has been prepared by*

*Sunder Kidāmbi*

*with the blessings of*

శ్రీ రంగరామానుజ మహాదేశికన్

*His Holiness śrīmad āṇḍavan śrīraṅgam*

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

## ॥ నవతితమః సర్గః ॥

ఇంద్రజిల్లక్ష్మణయోర్హారం యుద్ధమింద్రజితో వధశ్చ

స హతాశో మహాతేజా భూమౌ తిష్ఠన్ నిశాచరః |  
ఇంద్రజిత్ పరమక్రుద్ధః సంప్రజజ్వాల తేజసా || 6.90.1 ||

తౌ ధన్వినౌ జిఘాంసంతావన్యోన్యమిషుభిర్భృశం |  
విజయేనాభినిష్యాంతౌ వనే గజవృషావివ || 6.90.2 ||

నిబర్హయంతశ్చాన్యోన్యం తే రాక్షసవనౌకసః |  
భర్తారం న జహుర్యుద్ధే సంపతంతస్తతస్తతః || 6.90.3 ||

తతస్తాన్ రాక్షసాన్ సర్వాన్ హర్షయన్ రావణాత్మజః |  
స్తున్వానో హర్షమాణశ్చ ఇదం వచనమబ్రవీత్ || 6.90.4 ||

తమసా బహులేనేమాః సంసక్తాః సర్వతో దిశః |  
నేహ విజ్ఞాయతే స్వో వా పరో వా రాక్షసోత్తమాః || 6.90.5 ||

ధృష్టం భవంతో యుధ్యంతు హరీణాం మోహనాయ వై |  
అహం తు రథమాస్థాయ ఆగమిష్యామి సంయుగే || 6.90.6 ||

తథా భవంతః కుర్వంతు యథేమే హి వనౌకసః |  
న యుధ్యేయుర్మహాత్మానః ప్రవిష్టే నగరం మయి || 6.90.7 ||

ఇత్యుక్త్వా రావణసుతో వంచయిత్వా వనౌకసః |  
ప్రవివేశ పురీం లంకాం రథహేతోరమిత్రహా || 6.90.8 ||

స రథం భూషయిత్వాథ రుచిరం హేమభూషితం |  
ప్రాసాసిశరసంయుక్తం యుక్తం పరమవాజిభిః || 6.90.9 ||

అధిష్ఠితం హయజ్ఞేన సూతేనాప్తోపదేశినా |  
ఆరురోహ మహాతేజా రావణిః సమితింజయః || 6.90.10 ||

స రాక్షసగణైర్ముఖ్యైర్వృతో మందోదరీసుతః |  
నిర్యయౌ నగరాద్ వీరః కృతాంతబలచోదితః || 6.90.11 ||

సోఽభినిష్కమ్య నగరాదింద్రజిత్ పరమౌజసా |  
అభ్యయాజ్జవనైరశ్వైర్లక్ష్మణం సవిభీషణం || 6.90.12 ||

తతో రథస్థమాలోక్య సౌమిత్రి రావణాత్మజం |  
వానరాశ్చ మహావీర్యా రాక్షసశ్చ విభీషణః || 6.90.13 ||

విస్మయం పరమం జగ్ముర్లాఘవాత్ తస్య ధీమతః |  
రావణిశ్చాపి సంక్రుద్ధో రణే వానరయూథపాన్ || 6.90.14 ||

పాతయామాస బాణౌఘైః శతశోఽథ సహస్రశః |  
స మండలీకృతధనూ రావణిః సమితింజయః || 6.90.15 ||

హరీనభ్యహనత్ క్రుద్ధః పరం లాఘవమాస్థితః |  
తే వధ్యమానా హరయౌ నారాచైర్భీమవిక్రమాః || 6.90.16 ||

సౌమిత్రిం శరణం ప్రాప్తాః ప్రజాపతిమివ ప్రజాః |  
తతః సమరకోపేన జ్వలితో రఘునందనః |  
చిచ్ఛేద కార్ముకం తస్య దర్శయన్ పాణిలాఘవం || 6.90.17 ||

సోఽన్యత్యార్కమాదాయ సజ్యం చక్రే త్వరన్నివ ।  
తదప్యస్య త్రిభిర్బాణైర్లక్ష్మణో నిరకృంతత ॥ 6.90.18 ॥

అథైనం చిన్నధన్వానమాశీవిషవిషోపమైః ।  
వివ్యాధోరసి సౌమిత్రే రావణిం పంచభిః శరైః ॥ 6.90.19 ॥

తే తస్య కాయం నిర్భిద్య మహాకార్మకనిఃస్పృతాః ।  
నిపేతుర్ధరణీం బాణా రక్తా ఇవ మహోరగాః ॥ 6.90.20 ॥

స చ్చిన్నధన్వారుధిరం వమన్ వక్త్రేణ రావణిః ।  
జగ్రాహ కార్మకశ్రేష్ఠం దృఢజ్యం బలవత్తరం ॥ 6.90.21 ॥

స లక్ష్మణం సముద్దిశ్య పరం లాఘవమాస్థితః ।  
వవర్ష శరవర్షాణి వర్షాణీవ పురందరః ॥ 6.90.22 ॥

ముక్తమింద్రజితా తత్తు శరవర్షమరిందమః ।  
ఆవారయదసంభ్రాంతో లక్ష్మణః సుదురాసదం ॥ 6.90.23 ॥

సందర్శయామాస తదా రావణిం రఘునందనః ।  
అసంభ్రాంతో మహాతేజాస్తదద్భుతమివాభవత్ ॥ 6.90.24 ॥

తతస్తాన్ రాక్షసాన్ సర్వాన్స్త్రీభిరేకైకమాహవే ।  
అవిధ్యత్ పరమక్రుద్ధః శీఘ్రాస్త్రం సంప్రదర్శయన్ ।  
రాక్షసేంద్రసుతం చాపి బాణౌఘైః సమతాడయత్ ॥ 6.90.25 ॥

సోఽతివిద్ధో బలవతా శత్రుణా శత్రుఘాతినా ।  
అసక్తం ప్రేషయామాస లక్ష్మణాయ బహుశ్శరాన్ ॥ 6.90.26 ॥

తానప్రాప్తాశ్శితైర్బాణైశ్చిచ్ఛేద పరవీరహా ।  
సారథేరస్య చ రణే రథినో రథసత్తమః ॥ 6.90.27 ॥

శిరో జహార ధర్మాత్మా భల్లనానతపర్వణా |  
అసూతాస్తే హయాస్తత్ర రథమూపలరవిక్లవాః || 6.90.28 ||

మండలాన్యభిధావంతి తదద్భుతమివాభవత్ |  
అమర్షవశమాపన్నః సౌమిత్రిర్ద్వధవిక్రమః || 6.90.29 ||

ప్రత్యవిధ్యద్ధయాంస్తస్య శరైర్విత్రాసయన్ రణే |  
అమర్షమాణస్తత్కర్మ రావణస్య సుతో రణే || 6.90.30 ||

వివ్యాధ దశభిర్బాణైః సౌమిత్రిం తమమర్షణం |  
తే తస్య వజ్రప్రతిమాః శరాః సర్పవిషోపమాః |  
విలయం జగ్మురాగత్య కవచం కాంచనప్రభం || 6.90.31 ||

అభేద్యకవచం మత్స్వా లక్ష్మణం రావణాత్మజః |  
లలాటే లక్ష్మణం బాణైః సుపుంఖైస్త్రీభిరింద్రజిత్ || 6.90.32 ||

అవిధ్యత్ పరమక్రుద్ధః శీఘ్రమస్త్రం ప్రదర్శయన్ |  
తైః పృషత్కైర్లలాటస్థైః శుశుభే రఘునందనః || 6.90.33 ||

రణాగ్రే సమరశ్లాఘీ త్రిశృంగ ఇవ పర్వతః |  
స తథాప్యర్ధితో బాణై రాక్షసేన తదా మృధే || 6.90.34 ||

తమాశు ప్రతివివ్యాధ లక్ష్మణః పంచభిః శరైః |  
వికృష్యేంద్రజితో యుధే వదనే శుభకుండలే || 6.90.35 ||

లక్ష్మణేంద్రజితౌ వీరౌ మహాబలశరాసనౌ |  
అన్యోన్యం జఘ్నుతుర్వీరౌ విశిఖైర్భీమవిక్రమౌ || 6.90.36 ||

తతః శోణితద్ధిగాంగౌ లక్ష్మణేంద్రజితావుభౌ |  
రణే తౌ రేజతుర్వీరౌ పుష్పితావివ కింశుకౌ || 6.90.37 ||

తౌ పరస్పరమభ్యేత్య సర్వగాత్రేషు ధన్వినౌ |  
ఘోరైర్వివ్యధతుర్బాణైః కృతభావావుభౌ జయే || 6.90.38 ||

తతః సమరకోపేన సంయుతో రావణాత్మజః |  
విభీషణం త్రిభిర్బాణైర్వివ్యాధ వదనే శుభే || 6.90.39 ||

అయోముఖైస్త్రిభిర్విధ్వా రాక్షసేంద్రం విభీషణం |  
ఏక్షకేనాభివివ్యాధ తాన్ సర్వాన్ హరియూథపాన్ || 6.90.40 ||

తస్మై దృఢతరం క్రుద్ధో జఘాన గదయా హయాన్ |  
విభీషణో మహాతేజా రావణేః స దురాత్మనః || 6.90.41 ||

స హతాశ్వాదవప్లుత్య రథాన్నిహతసారథేః |  
అథ శక్తిం మహాతేజాః పితృవ్యాయ ముమోచ హ || 6.90.42 ||

తామాపతంతీం సంప్రేక్ష్య సుమిత్రానందవర్ధనః |  
చిచ్ఛేద నిశితైర్బాణైర్దశధాపాతయద్ భువి || 6.90.43 ||

తస్మై దృఢధనుః క్రుద్ధో హతాశ్వాయ విభీషణః |  
వజ్రస్పర్శసమాన్ పంచ ససర్జ్జోరసి మార్గణాన్ || 6.90.44 ||

తే తస్య కాయం భిత్త్వా తు రుక్మపుంఖా నిమిత్తగాః |  
బభూవుర్లోహితాదిగ్ధా రక్తా ఇవ మహోరగాః || 6.90.45 ||

స పితృవ్యస్య సంక్రుద్ధ ఇంద్రజిచ్ఛరమాదదే |  
ఉత్తమం రక్షసాం మధ్యే యమదత్తం మహాబలః || 6.90.46 ||

తం సమీక్ష్య మహాతేజా మహేషుం తేన సంహితం |  
లక్ష్మణోఽప్యాదదే బాణమన్యద్ భీమపరాక్రమః || 6.90.47 ||

కుబేరేణ స్వయం స్వప్నే యద్ దత్తమమితాత్మనా |  
దుర్జయం దుర్విషహ్యం చ సేంద్రైరపి సురాసురైః || 6.90.48 ||

తయోస్తు ధనుషీ శ్రేష్ఠే బాహుభిః పరిఘోపమైః |  
వికృష్యమాణే బలవత్ క్రౌంచావివ చుకూజతుః || 6.90.49 ||

తాభ్యాం తు ధనుషి శ్రేష్ఠే సంహితౌ సాయకోత్తమౌ |  
వికృష్యమాణౌ వీరాభ్యాం భృశం జజ్వలతుః శ్రియా || 6.90.50 ||

తౌ భాసయంతావాకాశం ధనుర్భ్యాం విశిఖౌ చ్యుతౌ |  
ముఖేన ముఖమాహత్య సన్నిపేతతురోజసా || 6.90.51 ||

సన్నిపాతస్తయోశ్చాసీచ్ఛరయోర్హోరరూపయోః |  
సధూమవిస్ఫులింగశ్చ తజ్జోఽగ్నిర్దారుణోఽభవత్ || 6.90.52 ||

తౌ మహాగ్రహసంకాశావన్యోన్యం సన్నిపత్య చ |  
సంగ్రామే శతధా యాతౌ మేదిన్యాం చైవ పేతతుః || 6.90.53 ||

శరౌ ప్రతిహతౌ దృష్ట్వా తావుభౌ రణమూర్ధని |  
వ్రీడితౌ జాతరోషౌ చ లక్ష్మణేంద్రజితౌ తదా || 6.90.54 ||

సుసంరబ్ధస్తు సౌమిత్రరస్తుం వారుణమాదదే |  
రౌద్రం మహేంద్రజిద్ యుద్ధేఽప్యసృజద్ యుధి నిష్ఠితః || 6.90.55 ||

తేన తద్విహితం శస్త్రం వారుణం పరమాద్భుతం |  
తతః క్రుద్ధో మహాతేజా ఇంద్రజిత్ సమితింజయః |  
ఆగ్నేయం సందధే దీప్తం స లోకం సంక్షిపన్నివ || 6.90.56 ||

సౌరేణాస్త్రేణ తద్ వీరో లక్ష్మణః పర్యవారయత్ |  
అస్తుం నివారితం దృష్ట్వా రావణిః క్రోధమూర్చ్ఛితః || 6.90.57 ||

ఆదదే నిశితం బాణమాసురం శత్రుదారణం |  
తస్మాచ్ఛాపాద్ వినిష్ఠేతుర్భాస్వరాః కూటముద్గరాః || 6.90.58 ||

శూలాని చ భుశుండ్యశ్చ గదాః ఖడ్గాః పరశ్వధాః |  
తద్ దృష్ట్వా లక్ష్మణః సంఖ్యే ఘోరమస్త్రమథాసురం || 6.90.59 ||

అవార్యం సర్వభూతానాం సర్వశస్త్రవిదారణం |  
మాహేశ్వరేణ ద్యుతిమాంస్తదస్త్రం ప్రత్యవారయత్ || 6.90.60 ||

తయోః సమభవద్ యుద్ధమద్భుతం రోమహర్షణం |  
గగనస్థాని భూతాని లక్ష్మణం పర్యవారయన్ || 6.90.61 ||

భైరవాభిరుతే భీమే యుద్ధే వానరరక్షసాం |  
భూతైర్బహుభిరాకాశం విస్మితైరావృతం బభౌ || 6.90.62 ||

ఋషయః పితరో దేవా గంధర్వగరుడోరగాః |  
శతక్రతుం పురస్కృత్య రరక్షుర్లక్ష్మణం రణే || 6.90.63 ||

అథాన్యం మార్గణశ్రేష్ఠం సందధే రాఘవానుజః |  
హుతాశనసమస్పర్శం రావణాత్మజదారణం || 6.90.64 ||

సుపత్రమనువృత్తాంగం సుపర్వాణం సుసంస్థితం |  
సువర్ణవికృతం వీరః శరీరాంతకరం శరం || 6.90.65 ||

దురావారం దుర్విషహం రాక్షసానాం భయావహం |  
ఆశీవిషవిషప్రఖ్యం దేవసంఘైః సమర్చితం || 6.90.66 ||

యేన శక్రో మహాతేజా దానవానజయత్ ప్రభుః |  
పురా దేవాసురే యుద్ధే వీర్యవాన్ హారివాహనః || 6.90.67 ||

అధైంద్రమస్త్రం సౌమితిః సంయుగేష్వపరాజితం |  
శరశ్రేష్ఠం ధనుశ్రేష్ఠే వికర్షన్నిదమబ్రవీత్ || 6.90.68 ||

లక్ష్మీవాన్ లక్ష్మణో వాక్యమర్థసాధకమాత్మనః |  
 ధర్మాత్మా సత్యసంధశ్చ రామో దాశరథిర్యది |  
 పౌరుషే చాప్రతిద్వంద్వస్తుదైనం జహి రావణిం || 6.90.69 ||

ఇత్యుక్త్వా బాణమాకర్ణం వికృష్య తమజిహ్మాగం |  
 లక్ష్మణః సమరే వీరః ససర్జేంద్రజితం ప్రతి |  
 ఐంద్రాస్త్రేణ సమాయుజ్య లక్ష్మణః పరవీరహా || 6.90.70 ||

తచ్ఛిరః సశిరస్త్రాణం శ్రీమజ్జ్వలితకుండలం |  
 ప్రమధ్యేంద్రజితః కాయాత్ పాతయామాస భూతలే || 6.90.71 ||

తద్ రాక్షసతనూజస్య భిన్నస్కంధం శిరో మహాత్ |  
 తపనీయనిభం భూమౌ దదృశే రుధిరోక్షితం || 6.90.72 ||

హతః స నిపపాతాథ ధరణ్యాం రావణాత్మజః |  
 కవచీ సశిరస్త్రాణో విప్రవిద్ధశరాసనః || 6.90.73 ||

చుక్రుశుస్తే తతః సర్వే వానరాః సవిభీషణాః |  
 హృష్యంతే నిహతే తస్మిన్ దేవా వృత్రవధే యథా || 6.90.74 ||

అథాంతరిక్షే దేవానామృషీణాం చ మహాత్మనాం |  
 జజ్ఞేఽథ జయసన్నాదో గంధర్వాప్సరసామపి || 6.90.75 ||

పతితం సమభిజ్ఞాయ రాక్షసీ సా మహాచమూః |  
 వధ్యమానా దిశో భేజే హరిభిర్జితకాశిభిః || 6.90.76 ||

వానరైర్వధ్యమానాస్తే శస్త్రాణ్యుత్సృజ్య రాక్షసాః |  
 లంకామభిముఖాః సస్తుర్బృష్టసంజ్ఞాః ప్రధావితాః || 6.90.77 ||

దుద్రువృర్బహుధా భీతా రాక్షసాః శతశో దిశః |  
 త్యక్త్వా ప్రహరణాన్ సర్వే పట్టిశాసిపరశ్వధాన్ || 6.90.78 ||

కేచిల్లంకాం పరిత్రస్తాః ప్రవిష్టా వానరార్దితాః |  
సముద్రే పతితాః కేచిత్ కేచిత్ పర్వతమాశ్రితాః || 6.90.79 ||

హతమింద్రజితం దృష్ట్వా శయానం చ రణక్షితౌ |  
రాక్షసానాం సహస్రేషు న కశ్చిత్ ప్రత్యదృశ్యత || 6.90.80 ||

యథాస్తం గత ఆదిత్యే నావతిష్ఠంతి రశ్మయః |  
తథా తస్మిన్ నిపతితే రాక్షసాస్తే గతా దిశః || 6.90.81 ||

శాంతరశ్మిరివాదిత్యో నిర్వాణ ఇవ పావకః |  
బభూవ స మహాబాహుర్వ్యాపాస్తగతజీవితః || 6.90.82 ||

ప్రశాంతపీడాబహులో వినష్టారిః ప్రహర్షవాన్ |  
బభూవ లోకః పతితే రాక్షసేంద్రసుతే తదా || 6.90.83 ||

హర్షం చ శక్రో భగవాన్ సహ సర్వైర్మహర్షిభిః |  
జగామ నిహతే తస్మిన్ రాక్షసే పాపకర్మణి || 6.90.84 ||

ఆకాశే చాపి దేవానాం శుశ్రువే దుందుభిస్సనః |  
నృత్యద్భిరప్సరోభిశ్చ గంధర్వైశ్చ మహాత్మభిః || 6.90.85 ||

వవర్షుః పుష్పవర్షాణి తదద్భుతమివాభవత్ |  
ప్రశశామ హతే తస్మిన్ రాక్షసే క్రూరకర్మణి || 6.90.86 ||

శుద్ధా ఆపో నభశ్చైవ జహృషుర్దేవదానవాః |  
ఆజగ్ముః పతితే తస్మిన్ సర్వలోకభయావహే || 6.90.87 ||

ఊచుశ్చ సహితాస్తుష్టా దేవగంధర్వదానవాః |  
విజ్వరాః శాంతకలుషా బ్రాహ్మణా విచరంత్యితి || 6.90.88 ||

తతోఽభ్యనందన్ సంహృష్టాః సమరే హరియూథపాః |  
తమప్రతిబలం దృష్ట్వా హతం నైర్మతపుంగవం || 6.90.89 ||

విభీషణో హనూమాంశ్చ జాంబవాంశ్చర్షయాధపః |  
విజయేనాభినందంతస్తుష్టువుశ్చాపి లక్ష్మణం || 6.90.90 ||

క్ష్యేడంతశ్చ ప్లవంతశ్చ గర్జంతశ్చ ప్లవంగమాః |  
లబ్ధలక్షా రఘుసుతం పరివార్యోపతస్థిరే || 6.90.91 ||

లాంగూలాని ప్రవిధ్యంతః స్ఫోటయంతశ్చ వానరాః |  
లక్ష్మణో జయతీత్యేవ వాక్యం విశ్రావయంస్తదా || 6.90.92 ||

అన్యోన్యం చ సమాశ్లిష్య హరయో హృష్టమానసాః |  
చక్రురుచ్ఛావచగుణా రాఘవాశ్రయసత్యథాః || 6.90.93 ||

తదసుకరమథాభివీక్ష్య హృష్టాః  
ప్రియసుహృదో యుధి లక్ష్మణస్య కర్మ |  
పరమముపలభన్మనఃప్రహర్షం  
వినిహతమింద్రరిపుం నిశమ్య దేవాః || 6.90.94 ||

|| ఇత్యార్షే శ్రీమద్రామాయణే వాల్మీకీయే ఆదికావ్యే యుద్ధకాండే నవతితమః సర్గః ||